

మార్క్సిస్ట్ లెనినిస్ట్ మేథో సైనికుడు కామ్రేడ్ జ.శ్వంతరావుకు జోహార్లు

2021 ఆగస్టు 27 కా||జస్వంతరావు మొదటి వర్ణంతి

ప్రపంచ వ్యాపితంగా కోట్లాది ప్రజానీకాన్ని అతలాకుతలం చేస్తున్న కరోనా 'పాడుకాలం' ఇంకా 'లయించనే' లేదు. సంవత్సరం తిరిగి వచ్చింది. కామ్రేడ్ జస్వంత మనకు దూరమై ఏడాది అవుతోంది. సిపిఐ(ఎం-ఎల్) కేంద్ర కార్యదర్శివర్గ సభ్యునిగా, టీఎన్ మెమోరియల్ ఫ్రంట్ కార్యదర్శిగా కృషిసాగించిన, ప్రత్యేకించి నాలుగు దశాబ్దాలకాలం 'జనశక్తి'కి సంపాదకత్వం వహించిన కామ్రేడ్ జస్వంత 2020 ఆగస్టు 27న మరణించారు. మొదటి వర్ణంతి సందర్భంగా ఆ కామ్రేడ్ కు జోహార్లర్పిద్దాం.



సిపిఐ(ఎం-ఎల్) ప్రధానకార్యదర్శి కామ్రేడ్ విశ్వం, కా||జస్వంతకు నివాళులర్పిస్తూ ఇలా అన్నారు: “కామ్రేడ్ జస్వంతరావు కమ్యూనిస్టు తాత్విక, రాజకీయ, నిర్మాణ దృక్పథం తిరుగులేనిది. అచంచలమైన కామ్రేడ్ జస్వంత విశ్వాసాలు కమ్యూనిస్టు ఉద్యమంలో నిర్మాణాత్మక కృషికి దోహదపడ్డాయి. ‘ప్రశాంత’ పేరుతో ఆయన రాసిన రచనలు, ఆయన అంతరంగాలలో దోపిడీ వ్యవస్థపై వున్న ఆగ్రహాన్ని, దానిపై వున్న ద్వేషాన్ని వెళ్ళగక్కుతూ వుంటాయి. పైకి ప్రశాంతంగా కనబడే జస్వంతరావు రాజకీయాలకు సంబంధించినంత వరకు అంత ప్రశాంతుడు కాదు. గుండె కొలిమిలో నుండి ఆయన కలం అక్షరాలకు రూపమిచ్చేది”.

ఔను, నిజం. మధ్యతరగతి కుటుంబంలో జన్మించిన కామ్రేడ్ జస్వంత, కాకినాడ రంగరాయ వైద్యకళాశాల విద్యార్థిగా వున్న కాలంలోనే విప్లవ రాజకీయాలపట్ల ఆకర్షితులయ్యారు; విద్యార్థి, సాహిత్య ఉద్యమ కార్యక్రమాలలో భాగస్వామి అయ్యారు. కొండమొదలు గిరిజ నోద్యమ కార్యకలాపాలతో సన్నిహిత సంబంధం పెంపొందించుకున్నారు. ఎమర్జెన్సీ కాలంలో అరెస్టు కాబడి 13 నెలలు రాజమండ్రి కేంద్ర కారాగారంలో నిర్బంధంపబడ్డారు.

కా||జస్వంత వైద్యశాస్త్రంలో పట్టా తీసుకున్నారు; అయినా వైద్యవృత్తి చేపట్టలేదు. 1976లో కా||జస్వంత వృత్తి విప్లవకారునిగా ప్రకటించు కున్నారు. కా||తరిమెల నాగిరెడ్డి మరణంతో ఆర్థికరంగంలో మార్క్సిస్టు కోణంలో విశ్లేషణ చేయటంలో ఏర్పడిన వెలితిని పూరించటానికి పూనిక వహించారు. సమాజ శస్త్రచికిత్స చేసేందుకు మార్క్సిస్టు తత్వశాస్త్రాన్నీ, ప్రత్యేకించి అర్థశాస్త్రాన్నీ అధ్యయనం చేశారు. అనతికాలంలోనే రాజకీయార్థిక అంశాలపై లోతైన, శాస్త్రీయ విశ్లేషణలు, సాధికార వ్యాఖ్యానాలు చేయగలిగారు.

కామ్రేడ్ జస్వంత గ్రామీణ ప్రాంతాలలో పేదలమధ్య, గిరిజనుల మధ్యకు వెళ్ళారు; వారిమధ్య పనిచేశారు; వారితో మమేకమయ్యారు. గ్రామీణ ప్రాంత ఆర్థిక పరిస్థితులను, దోపిడీపీడనలను సన్నిహితంగా అధ్యయనం చేశారు. భూస్వామ్యవ్యవస్థ రద్దు, వ్యవసాయ విప్లవ ప్రాముఖ్యతలను మరింత శక్తివంతంగా వివరించటానికి కా||జస్వంతకు ఇది ఎంతగానో తోడ్పడింది.

కామ్రేడ్ జస్వంత్ 1981 నుండి 'జనశక్తి' తెలుగు పత్రిక, పార్టీ ఇంగ్లీషు పత్రికలు 'రెడ్ స్టార్' తర్వాత 'ముక్తిగామి'లకు బాధ్యతలు నిర్వహించారు. 1992 కాలంలో బొంబాయినుండి వెలువడిన ఇంగ్లీషు 'జనశక్తి'కి, ఆ తర్వాత 'యూనిటీ ఇనిషియేటివ్'కు తదనంతరం 'క్లాన్ ట్రగుల్'కు సంపాదకులుగా కృషి సాగించారు.

కామ్రేడ్ జస్వంత్ 'తాకట్టులో భారతదేశం' ఆధారంగా ఎన్నో విశ్లేషణాత్మక వ్యాసాలు రాశారు; ప్రసంగాలు చేశారు. పాలకుల గణాంకాల మాయాజాలపు గుట్టును రట్టుచేశారు. పంచవర్ష ప్రణాళికలలోని దొల్లతనంతోపాటు, ప్రతి సంవత్సరం కేంద్ర, రాష్ట్ర ప్రభుత్వాలు ఆర్థికంగా ప్రవేశపెట్టే బడ్జెట్ గణాంకాల గారడీని విప్పిచేప్పే విధంగా మార్క్సిస్టు దృక్పథంలో బడ్జెట్ పై విశ్లేషణలను కాజస్వంత్ అందించేవారు. బడాబూర్జువా వర్గానికి, సామ్రాజ్యవాదులకూ దేశ ద్రవ్య, సహజ వనరులను బడ్జెట్ రూపంలో ఏవిధంగా పాలకులు దోచిపెడుతున్నారో, శ్రామిక మధ్యతరగతి వర్గాలను ఎలా మభ్యపెడుతున్నారో గణాంకాలతో ఆయన వివరించేవారు. దశాబ్దాల కాలం 'సంక్షోభపు సుడిగుండంలో....' శీర్షికన దేశంలో అవిచ్ఛిన్నంగా సాగుతున్న దోపిడీని కళ్ళకుకట్టినట్లు చూపించటం ద్వారా పార్టీ శ్రేణుల రాజకీయ చైతన్యం పెంపొందించటానికి కృషిచేశారు.

'తాకట్టులో భారతదేశం' రెండవ ప్రచురణకు కాజస్వంత్ విశ్లేషణాత్మకమైన ముందుమాట రాశారు. దీని కొనసాగింపుగా కామ్రేడ్ శతజయంతి సందర్భంగా 2017లో 'తాకట్టులో భారతదేశం: నాదూ-నేడు' శీర్షికన 'విదేశీ పెట్టుబడి' తీరుతెన్నులను కాజస్వంత్ విశ్లేషించారు. నాటి, నేటి పరిస్థితులను పోల్చి మార్క్సిస్టు దృక్పథంలో సాగించిన విశ్లేషణ, ఆర్థికరంగంలో ఆయన మేధోశక్తిని చాటిచెప్తోంది. కామ్రేడ్ జస్వంత్ చేసిన మౌలిక సూత్రీకరణలు, నిర్ధారణలను మనదేశ ప్రస్తుత పరిస్థితులకు అన్వయించి వివరించటాన్ని ఒక ముఖ్యమైన బాధ్యతగా, రాజకీయ కర్తవ్యంగా స్వీకరించి ఆయన ప్రత్యేక కృషి సాగించారు; వాటి ప్రాసంగికతను ఎత్తిపట్టారు.

ఈ వెలుగులోనే కాజస్వంత్ 1990ల నాటి సామ్రాజ్యవాద ప్రపంచీకరణ, నూతన ఆర్థిక విధానాల అమలు పర్యవసానాలను శాస్త్రీయంగా విశ్లేషించారు. సామ్రాజ్యవాద దోపిడీ కొనసాగుటమేగాక, మరింత తీవ్రం కావటమే నూతన ఆర్థిక విధానాల దుష్ఫలితమని ముందుగానే హెచ్చరించారు. గ్రామీణ ఆర్థిక వ్యవస్థలో పెట్టుబడిదారీ సంబంధాలు పెరగటానికి, పెట్టుబడిదారీ విధానంగా రూపాంతరం చెందటానికి మధ్యగల తేడాలను ఉదాహరణలతో వివరించారు.

భారతదేశంలో జరుగుతున్నది అసలు పెట్టుబడిదారీ విధాన అభివృద్ధికాదనీ, సామ్రాజ్యవాదుల ప్రయోజనాలకు లోబడి మార్కెట్ రధవక్రాలకు కట్టివేయబడిన, భూస్వామ్య సంబంధాల చట్రంలో బిగించిన వికృత పెట్టుబడిదారీ సంబంధాల అభివృద్ధి మాత్రమేనని కాజస్వంత్ పేర్కొన్నారు. (20-3-'86 జనశక్తి)

పాలకులు చేపట్టే విధానాలన్నీ దేశంలో పూర్వదర్ భూస్వాముల పునాదిని మరింత బలోపేతం చేస్తున్నాయని, సామ్రాజ్యవాదుల పనులు దేశంలో చేపట్టున్న విధానాలు రైతాంగాన్ని దివాలా తీయిస్తున్నాయని, ఆర్థిక మీటలతో రైతాంగాన్ని భూములనుండి పరాయీకరిస్తున్నారనీ, భూమి కేంద్రీకరణను పెంచుతున్నారని, వ్యవసాయంపై సామ్రాజ్యవాదుల పట్టుపెరుగుతోందనీ, కుల అణచివేత; గ్రామీణ పేదలపై, దళితులపై దాడులు అధికమౌతున్నాయనీ కాజస్వంత్ వెల్లడించారు.

మనదేశంలో భూస్వాములు, దళారీ పెట్టుబడిదారులు, సామ్రాజ్యవాదులు ఒక కూటమిగా దేశప్రజలను పీడిస్తున్నారనీ, ఈ కూటమికి వ్యతిరేకంగా పోరాటాలను ఎక్కుపెట్టాలని ఆయన నొక్కిచెప్పేవారు. భూమికోసం సాగించే పోరాటం, సారాంశంలో సామ్రాజ్యవాదానికి వ్యతిరేకంగా సాగించే పోరాటమేనని, సామ్రాజ్యవాదాన్ని తరిమివేయాలంటే భూమికోసం పోరాటం సాగించాలని ఉద్బోధించారు.

భారత పాలకవర్గాలు విప్లవాత్మక సంస్కరణలద్వారా భూస్వామ్య వ్యవస్థను మార్చడానికి పూనుకోబోవని, దశాబ్దాలపాటు భారత రైతాంగాన్ని అత్యంత దోపిడీ అణచివేతలకు గురిచేసి అతినిమ్మడిగా, అతిక్రూరంగా రక్తమాలిన్యాల గుండా పడలాగుతూ ఈ పరివర్తన సాగిస్తాయని గద్గద స్వరంతో కాజస్వంత్ ఉద్వేగభరితంగా చెప్పేవారు. ఈ క్రమపరివర్తనను విప్లవకారులు నిరాకరించి, విప్లవాత్మక మార్పులకోసం పోరాడాలని ఆయన పిలుపునిచ్చారు.

భారతదేశం విదేశీ అప్పుల ఊబిలోకి రక్షించవీలులేనంతగా కూరుకుపోయిందనీ, విదేశీ పెట్టుబడిని పూర్తిగా స్వాధీనం చేసుకోనంతవరకూ; అర్థవలస, అర్థభూస్వామ్య వ్యవస్థను కూలద్రోయనంతవరకూ మనదేశాన్ని బలమైన స్వతంత్ర, సార్వభౌమ దేశంగా పునర్నిర్మించటం సాధ్యం కాదని కాజస్వంత్ నొక్కి చెప్పేవారు.

సామ్రాజ్యవాద దేశాలు నీచమైన తమ సూపర్ లాభార్జనలకోసం పోటీలో భాగంగా ప్రకృతిని వికృతంచేసే దుష్టచర్యల తీవ్రపర్యవసానాలే కరోనావంటి పలువైరస్ల సృష్టికి, వ్యాప్తికి కారణమని కాజస్వంత్ తన మరణశయ్యపై నుండే స్పష్టంచేశారు. సామ్రాజ్యవాద, బహుళజాతి, బడా ఔషధ కంపెనీలు వ్యాక్సిన్లు, మందులు మొదలుకొని వివిధ రకాల వైద్య పరికరాల మార్కెట్ ను సృష్టించుకొని లక్షల కోట్ల రూపాయల వ్యాపారం సాగించటాన్ని నేడు మనం చూస్తున్నాం.

కరోనా వ్యాప్తిని కళ్ళప్పగించి చూస్తూ, తామే వ్యాప్తిచేస్తూ, దానిని కట్టడి చేసేపేరిట యాంత్రికంగా మనదేశంలో ప్రభుత్వాలు ప్రకటించిన లాక్ డౌన్లు, ప్రజాజీవితాల్ని మరింత దుర్భరం చేశాయి. కోట్లాదిమంది నగరాలు, పట్టణాల్లో పూటగడవక పొట్ట చేత్తో పట్టుకొని కుటుంబాలు కుటుంబాలుగా కాలినడకన వేలాది మైళ్ళు వలసలు సాగించటాన్ని మనం చూశాం. కనీస వైద్యసదుపాయాలందక ప్రభుత్వ లెక్కకు రాకుండానే అసంఖ్యాక ప్రజలు కరోనా పాలిటపడి ప్రాణాలొదిలారు. ఆత్మనిర్భర భారత్ పేరిట రెండు విడతలుగా

కేంద్రం ప్రకటించిన లక్షలకోట్ల నిధులలో అత్యధిక భాగం, బడా పారిశ్రామికవేత్తల ఉద్దీపనలకోసం, రుణాల రద్దుకోసం, పన్నురాయి తీలకోసం ఉద్దేశించినవే. దేశంలో ప్రజలంతా కరోనాతో అల్లాడుతున్న సమయంలోనూ ఈ బడా సంపన్న వర్గాల ఆస్తులు అనూహ్యంగా పెరగటంలోని మతలబు ఇదే! పాలకులు సాగించే ఈ నయవంచనపై కామ్రేడ్ జస్వంత్ వ్యాఖ్యానిస్తూ ‘అయినవారికి ఆకుల్లోనూ కానివారికి కంచాల్లోనూ వడ్డించటం’ అన్న సామెత ఒకటుంది. ఈ పాలకులకు దోపిడీ వర్గాలే ‘అయినవారు’; ప్రజలే ‘కానివారు’, కానీ అయిన వారిని కానివారుగా, కాని వారినే అయిన వారిగా చెప్పుకోవటమే దోపిడీ పాలకుల వంచనా శిల్పం’ అని పేర్కొన్నారు. (20-6-09 ‘జనశక్తి’)

ప్రస్తుత విపత్తర పరిస్థితిని సైతం తమకు అనువుగా మలచుకొని కేంద్రంలోని మోడీ ప్రభుత్వం అనేక ప్రజావ్యతిరేక, నిరంకుశ చట్టాలను ప్రజలపై రుద్దుతోంది. రైతాంగాన్ని శాశ్వత బందీలుగా, బంధిత పాలేర్లుగా బడా భూయజమానుల వద్ద కట్టిపడవేసే నల్లచట్టాలను ముందుకు తెచ్చింది. అరాకొరాగా వున్న కార్మికుల హక్కులన్నింటినీ కాలరాచే విధంగా కార్మిక చట్టాలన్నింటినీ తిరగదోడి కొత్త లే బర్ కోడ్లను అమలుచేస్తోంది. ప్రభుత్వ విధానాలను ప్రశ్నించిన, వ్యతిరేకించిన వారినంతా ‘రాజద్రోహం’ వంటి పలు క్రూరచట్టాల క్రింద జైళ్ళలో నిర్బంధిస్తోంది. దేశంలోనూ, ప్రపంచ వ్యాపితంగానూ కరోనా విపత్తర కాలాన్ని అనువుగా మలచుకొని పెట్టుబడిదారీవర్గం, మరింత క్రూరంగా తన దోపిడీ కోరలను సాచటానికి పునఃసంఘటితమౌతున్నదన్నది వాస్తవం.

పాలకుల దోపిడీ విధానాల ఫలితంగా తీవ్ర అసంతృప్తితో రగులుతున్న ప్రజలలో కుల, మత, ప్రాంతీయ భావోద్వేగాలను రెచ్చగొట్టి, ప్రజలలో చీలికలు కల్పిస్తున్నారు. ప్రజలను నిత్యం భ్రమలకు గురిచేసే విధంగా వివిధ ప్రజాకర్షక చిట్కాలతో వారిని ముంచెత్తుతున్నారు. “ఆరోగ్యశ్రీ పథకం క్రిందకు 85 శాతం ప్రజలు వచ్చారని పాలకులు ఘనంగా చెప్పుకుంటున్నారు. నిజానికిది సిగ్గుతో తలవంచుకోవలసిన వైఫల్యం. నేటికీ 85శాతం ప్రజలను వైద్యం చేయించుకోలేని స్థితిలో వుంచినందుకు నిజాయితీగల పాలకుడెవరైనా సిగ్గుపడతాడు. కానీ సిగ్గులేని బానిస పాలకులు ఈ దుస్థితిని తీర్చేబదులుగా దీనినే చూపి, విదేశీ గుత్తపెట్టుబడి దయాదాక్షిణ్యాలకు ప్రజల ఆరోగ్యాన్ని బలిచేస్తున్నారు” అని పాలకుల ప్రజాకర్షక విధానాల బూటకత్వాన్ని ఎండగడుతూ పాలకుల సిగ్గుమాలినతనాన్ని కా||జస్వంత్ నిప్పర్లుగా వ్యాఖ్యానించారు. (20-4-09, ‘జనశక్తి’)

ప్రజలను మత్తులో ముంచే మద్యం, మత్తు మందులతోపాటు అత్యాధునిక సాంకేతిక పరికరాల ద్వారా పాలకులు నీచమైన సంస్కృతిని పెంపొందించి, ముఖ్యంగా శక్తివంతులైన విద్యార్థి యువతను ఎందుకూ కొరగానివారిగా మార్చజూస్తున్నారు.

నరేంద్రమోడీ ఆధ్వర్యంలో బిజెపి నాయకత్వంలోని కేంద్రప్రభుత్వం, 2022 ఆగస్టు 15 నాటి భారత స్వాతంత్ర్య వజ్రోత్సవాలను (75 సం||ల ఉత్సవాలను) జరిపే పేరిట సంవత్సరం ముందు నుండే ‘అమృత్ మహోత్సవ్’ పేరిట అర్భాటంగా కార్యక్రమాలను ప్రారంభించింది. తామనుసరిస్తున్న సకల ప్రజావ్యతిరేక చర్యలనూ, దీనిమాటున కప్పిపెట్టి, వేడుకలు జరుపుతూ పాలకులు వంచనకు పాల్పడుతున్నారు. ఈ మేడిపండు స్వాతంత్ర్యాన్ని, పాలకుల విద్రోహాన్ని కా||జస్వంత్ అనేక వ్యాసాల్లో, సంపాదకీయాల్లో సూటిగా ఎండ గట్టారు. “అత్యుత్తమ మిత్రులైన రైతాంగానికి కార్మికవర్గానికి వ్యతిరేకంగా బడాబూర్జువావర్గం విద్రోహం చేసిన దినమిది. సామ్రాజ్యవాదంతో నీచ ఒప్పందం చేసుకొని పెల్లుబుకుతున్న జాతీయోద్యమ కాంక్షలను కాలరాస్తానని మాట ఇచ్చి సామ్రాజ్యవాద దోపిడీ ఆధిపత్యాలను బలీయమొనర్చేందుకు పూనుకున్న దినమిది. ఇన్నేళ్ళుగా సాగుతున్న విద్రోహమిది” అని విస్ఫుర్ణంగా ప్రకటించారు. (5-8-10, ‘జనశక్తి’)

ఈ విద్రోహాన్ని ప్రజలకు విడమరచి, ప్రజలను పోరాటాలలోకి నడిపించటం కమ్యూనిస్టు విప్లవకారుల కర్తవ్యంగా కా||జస్వంత్ పేర్కొన్నారు. సమస్త శ్రామిక ప్రజలను కుల, మత, ప్రాంతాలకు అతీతంగా ఐక్యం కావించటమన్నది వర్గ పోరాటాల ముఖ్య కర్తవ్యంగా ఉండాలన్నారు. ఈ శ్రామికవర్గ కోణాన్ని వదిలేస్తే, పాలక ముఠాలు సృష్టించే కులతత్వాలనే సుడిగుండాలలో, సంస్కరణ వాదపు సాలెగూడులో ప్రజలు చిక్కుబడి పోతారని ఆయన హెచ్చరించారు. దీనిని ఎల్లప్పుడూ మనం గమనంలో వుంచుకోవాలి.

ప్రస్తుత కరోనా సంక్తుభిత సమయంలోనే మన పార్టీకి చెందిన; ఇతర కమ్యూనిస్టు, విప్లవ పార్టీలకు చెందిన చాలామంది కామ్రేడ్స్; ఎందరో ప్రజాతంత్రవాదులను, విప్లవోద్యమ సానుభూతిపరులను కోల్పోయాం. వీరందరికీ జోహార్లర్పిద్దాం.

కామ్రేడ్ జస్వంత్ మరణించిన దుఃఖాన్ని దిగమింగుకొని ‘క్లాస్స్ట్రగుల్’ సంపాదకత్వ బాధ్యతను భుజానికెత్తుకున్న మన పార్టీ సీనియర్ నాయకులు, కా||జస్వంత్ కు దీర్ఘకాల సహచరులు కామ్రేడ్ మధును ఈ కాలంలోనే-ఏప్రిల్ 16న-కోల్పోయాం. కామ్రేడ్ జస్వంత్ కు నివాళి అర్పిస్తూ కా||మధు చెప్పిన మాటలనే మరొక్క మారు మననం చేసుకుందాం.

“.....కమ్యూనిస్టు సిద్ధాంతాలపైనా, విశ్వాసాలపైనా, కమ్యూనిస్టు ఉద్యమం సాధించిన విజయాలపైనా పెరుగుతున్న దాడులను మరింత దృఢంగా, మరింత బలంగా, మరింత ఐక్యంగా తిప్పికొట్టవలసిన ఈ సమయంలో, కమ్యూనిస్టు విప్లవోద్యమం, విప్లవోద్యమాలు ఎదుర్కొన్న ఎదురు దెబ్బల నుండి, అనైక్యత నుండి బయటపడటానికి, ఐక్య పార్టీని నిర్మించటానికి పూనిక వహిద్దాం.... కామ్రేడ్ జస్వంత్ పోరాట స్ఫూర్తితోనే ఈ విపత్తును అధిగమించటానికి, కమ్యూనిస్టు విప్లవోద్యమంలో స్థిరమైన, శక్తివంతమైన ఐక్యతను, ఐక్యపార్టీ నిర్మాణాన్ని సాధించటానికి అవిశ్రాంత కృషిచేద్దాం”.

మన ప్రియతమ నాయకుడు కా||జస్వంత్ కు విప్లవజోహార్లు